

हिन्दुस्तान

हिंदी न्यूज़ ▶ झारखंड ▶ लोहरदगा ▶ प्रधानमंत्री ने जनजातियों का गौरव बढ़ाया: शशिधर

प्रधानमंत्री ने जनजातियों का गौरव बढ़ाया: शशिधर

हिन्दुस्तान टीम,लोहरदगा Newswrap • Fri, 19 Nov 2021 03:02 AM

शीला अग्रवाल सरस्वती विद्या मंदिर लोहरदगा के सभागार में जनजातीय गौरव सप्ताह के तहत 18 नवम्बर को कार्यक्रम आयोजित किया गया। इस मौके पर विद्यालय प्रबंधकारिणी समिति के अध्यक्ष शशिधर लाल अग्रवाल ने कहा केन्द्र सरकार और प्रधानमंत्री ने भगवान बिरसा मुंडा के जन्मदिन को जनजातीय गौरव दिवस के रूप में मनाने की घोषणा कर पूरे समाज का गौरव बढ़ाया है। देश और समाज को किए गए जनजातियों के योगदान और बलिदान को पूरा राष्ट्र नमन करता है। बिरसा मुंडा के त्याग झारखंड राज्य के प्रति समर्पण को याद रखने की आवश्यकता है।

बिरसा मुंडा के विचारों और जीवन में घटी घटनाओं से अवगत कराते हुए उनकी ख्याति का वर्णन किया। कार्यक्रम में विद्यार्थियों ने बिरसा मुंडा पर आधारित नाटक और नागपुरी नृत्य प्रस्तुत किया। धइन-धइन रे हामर छोटानागपुर, नागपुर कर कोरा आदि गीतों पर नृत्य ने दर्शकों का मन मोह लिया। शिक्षाविद् श्रीकृष्णा प्रसाद ने भगवान बिरसा मुंडा का जीवन परिचय बताया। राष्ट्रीय स्वयंसेवक संघ के जिला संघचालक मनोज दास ने भी कार्यक्रम को संबोधित करते हुए छोटानागपुर की धरती, बिरसा मुंडा को नमन करते हुए, धरती आबा के जीवन और कर्म पर प्रकाश डाला। उलगुलान पर चर्चा की। कार्यक्रम में विषय प्रवेश विद्यालय के प्रधानाचार्य रमेश कुमार उपाध्याय ने कराया। इसमें आचार्य गण और विद्यार्थी शामिल हुए।